

تو زندہ ہے واللہ تو زندہ ہے واللہ میری چشم عالم سے چھپ جانے والے

# حیات جاودانی

تحریر: علامہ عبدالحکیم شرف قادری

اس کتاب میں آپ پڑھ سکتے ہیں

- موت کے بعد زندگی
- اولیاء کاملین کے دیکھنے اور سننے کی قوت
- حیات شہداء
- حیات انبیاء علیہم السلام
- حیات انبیاء علیہم السلام کے بارے میں ائمہ اسلام کے ارشادات اور مزید

COPY RIGHT © - ISLAMIEDUCATION.COM

# حیات جاودانی

علامہ محمد عبدالحکیم شرف قادری علیہ الرحمہ

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی و نسلم علیٰ رسولہ الکریم و علیٰ آلہ و اصحابہ اجمعین

## موت کے بعد زندگی

ارشاد ربانی ہے :

كُلُّ نَفْسٍ ذَائِقَةُ الْمَوْتِ (سورة ال عمران: آیت ۱۸۵)

یہ قطعی اور یقینی حقیقت ہے اس میں کسی شک و شبہ کی گنجائش نہیں ہے، البتہ اس میں اختلاف ہے کہ موت کے بعد انسان میں ثواب کی لذت اور عذاب کی تلخی کے ادراک کی صلاحیت ہوتی ہے یا نہیں، بعض معتزلہ اور روافض کہتے ہیں کہ انسانی جسم ادراک سے محروم اور بے جان لاشہ سے زیادہ کچھ نہیں ہوتا۔

علامہ تفتازانی کہتے ہیں :

”بعض معتزلہ اور روافض نے عذابِ قبر کا انکار کیا ہے کیونکہ میت محض بے جان جسم اور زندگی اور ادراک سے عاری ہے، لہذا اسے عذاب دینا محال ہے۔“

(علامہ مسعود بن عمر تفتازانی: شرح العقائد: مطبع شرکتہ الاسلام، لکھنؤ: ص ۷۷)

اہل سنت کے نزدیک اسے ایک قسم کی زندگی دی جاتی ہے جس کے ذریعے وہ ثواب و عقاب کا ادراک کرتا ہے۔

علامہ ابن قیم کہتے ہیں :

”شیخ الاسلام کہتے ہیں کہ احادیث صحیحہ متواترہ سے ثابت ہے کہ سوال کے وقت رُوح بدن کی طرف لوٹتی ہے، ایک جماعت یہ کہتی ہے کہ بے روح جسم سے سوال کیا جاتا ہے لیکن جمہور نے اس کا انکار کیا ہے۔“

(محمد بن القیم الجوزیہ: کتاب الروح (عربی): مطبوعہ حیدرآباد دکن: ص ۸۴)

علامہ ابن تیمیہ کہتے ہیں :

”میّت کا قرأت وغیرہ آوازوں کو سننا حق ہے، امام احمد بن حنبل کے اصحاب اور دیگر علماء نے کہا کہ میّت کے پاس جو گناہ کئے جاتے ہیں اُن سے اسے اذیت ہوتی ہے، یہی قول انہوں نے امام احمد سے نقل کیا اور اس بارے میں متعدد آثار روایت کئے، یہ بھی کہا جاتا ہے کہ میّت کو تلاوت قرآن اور اللہ تعالیٰ کا ذکر سننے سے راحت حاصل ہوتی ہے۔“

(علامہ ابن تیمیہ حرائی: اقتضاء الصراط المستقیم: مطبوعہ مکتبہ سلفیہ، لاہور، ص ۳۷۹)

قاضی شوکانی کہتے ہیں :

”مطلق ادراک، علم اور سننا تمام مُردوں کے لئے ثابت ہے۔“

(قاضی محمد بن علی شوکانی: نیل الاوطار: مطبوعہ مصطفیٰ البابی، مصر: ج ۳: ص ۲۸۲)

انہوں نے ہر میت کے لئے علم اور سننے کے ثبوت کو تسلیم کیا ہے خواہ وہ مسلمان ہو یا کافر، علامہ ابن قیم، سماع موتی پر احادیث سے استدلال کرتے ہوئے کہتے ہیں:

”نبی اکرم ﷺ سے ثابت ہے کہ جب لوگ دفن کر کے واپس جاتے ہیں تو میت ان کے جوتوں کی آہٹ سنتا ہے، نبی اکرم ﷺ نے اپنی اُمت کو تعلیم دی ہے کہ جب وہ اہل قبور کو سلام دیں تو خطاب کرتے ہوئے سلام دیں اور کہیں **السلام علیکم دار قوم مؤمنین** تم پر سلام ہو اے مومن قوم کے گھر والو! اور یہ اس شخص سے خطاب ہے جو سنتا اور جانتا ہے اور اگر ایسا نہ ہو تو یہ ایسے ہی ہوگا جیسے کسی پتھر کو خطاب کیا جائے یا ایسے شخص کو خطاب کیا جائے جو موجود ہی نہ ہو۔“

(محمد بن القیم الجوزیہ: کتاب الروح (حیدرآباد، دکن): ص ۴)

ان عبارات سے یہ حقیقت واضح ہوگئی کہ جاننا اور سننا تمام اموات کے لئے ثابت ہے اور یہ کہ صاحبِ قبر، تلاوت اور سلام کہنے والے کی آواز سنتا ہے، ہمارا یہ دعویٰ نہیں ہے کہ ہر میت کی زندگی دنیا جیسی ہے حتیٰ کہ اسے کھانے پینے کی ضرورت ہو، کیوں کہ جسم کے ساتھ رُوح کے تعلقات کئی قسم کے ہیں۔

علامہ ابن قیم کہتے ہیں :

”روح کے جسم کے ساتھ پانچ قسم کے تعلقات ہیں اور ان کے احکام الگ الگ ہیں (تین تعلقات بیان کرنے کے بعد کہتے ہیں) جسم کے ساتھ روح کا چوتھا تعلق برزخ میں ہے، کیونکہ روح اگرچہ جسم سے الگ

ہو چکی ہے لیکن وہ بالکل ہی جدا نہیں ہو گئی، یہاں تک کہ اس کی توجہ بھی جسم کی طرف نہ رہے، ہم نے جواب کی ابتداء میں وہ احادیث اور آثار ذکر کئے ہیں جن سے پتا چلتا ہے کہ جب سلام کہنے والا سلام کہتا ہے تو روح جسم کی طرف لوٹائی جاتی ہے، یہ خاص قسم کا لوٹانا ہے، جس سے یہ لازم نہیں آتا کہ جسم قیامت سے پہلے (مکمل طور پر) زندہ ہو جائے گا۔“

(محمد بن قسیم جوزیہ: کتاب الروح: ص ۷۱-۷۲)

ابن قسیم ”کتاب الروح“ کی ابتدا میں کہتے ہیں :

پہلا مسئلہ یہ ہے کہ کیا اصحاب قبور، زندوں کی زیارت اور ان کے سلام کو جانتے ہیں یا نہیں؟ پھر جواب میں متعدد ایسی حدیثیں لائے ہیں جن سے معلوم ہوتا ہے کہ اصحاب قبور زیارت کرنے والوں کو پہچانتے ہیں اور ان کے سلام کا جواب بھی دیتے ہیں، انہوں نے یہاں تک تصریح کی ہے۔

”سلف صالحین کا اس پر اجماع ہے اور ان سے تو اتر کے ساتھ ایسے اقوال مروی ہیں کہ میت کو زیارت کرنے والے کا علم بھی ہوتا ہے اور وہ اس سے خوش بھی ہوتا ہے۔“ (محمد قسیم جوزیہ: کتاب الروح: ص ۴)

## اولیاء کاملین کے دیکھنے اور سننے کی قوت

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ اللہ تعالیٰ نے فرمایا :

”جس نے میرے ولی سے دشمنی رکھی میری طرف سے اس کے لئے اعلان جنگ ہے، میرے بندے نے فرائض سے زیادہ محبوب کسی بھی چیز کے ساتھ میرا قرب حاصل نہیں کیا اور میرا بندہ نوافل کے ذریعے میرا قرب حاصل کرتا رہتا ہے یہاں تک کہ میں اسے محبوب بنا لیتا ہوں، تو میں اس کا کان ہوتا ہوں جس سے وہ سنتا ہے، اس کی آنکھ ہوتا ہوں جس سے وہ دیکھتا ہے، اس کا ہاتھ ہوتا ہوں جس سے وہ پکڑتا ہے اور اس کا پاؤں ہوتا ہوں جس سے وہ چلتا ہے، اگر وہ مجھ سے مانگے تو میں ضرور اسے دوں گا اور اگر مجھ سے پناہ مانگے تو میں ضرور اسے پناہ دوں گا۔“

(امام محمد بن اسمعیل بخاری: صحیح بخاری، کتاب الرقاق، باب التواضع: ج ۲: ص ۹۶۳)

امام رازی آیہ کریمہ **أَمْ حَسِبْتَ أَنَّ أَصْحَابَ الْكَهْفِ وَالرَّقِيمِ** (الآیۃ) کی تفسیر میں فرماتے ہیں :

”اسی طرح انسان جب نیکیوں کا پابند ہو جاتا ہے تو اس مقام کو پہنچ جاتا ہے کہ اللہ تعالیٰ فرماتا ہے کہ میں اس

کے کان اور اس کی آنکھیں ہوتا ہوں، پس جب اللہ تعالیٰ کے جلال کا نور اس کے کان ہوتا ہے تو وہ دُور اور نزدیک سے سنتا ہے اور جب وہ نور اس کی آنکھ ہوتا ہے تو وہ مشکل اور آسان، قریب اور بعید میں تصرف پر قادر ہوتا ہے۔“

(امام فخر الدین رازی: تفسیر کبیر، مطبوعہ مصر، ج ۲۱، ص ۸۹۱)

فاضل محقق ملا علی قاری، حدیث شریف ”ان الله حرم على الارض ان تاكل اجساد الانبياء“ کی شرح میں فرماتے ہیں:

” اسی لئے کہا گیا ہے کہ اولیاء اللہ مرتے نہیں ہیں بلکہ ایک دار سے دوسرے دار (دنیا سے برزخ) کی طرف انتقال کرتے ہیں۔“

(علامہ علی بن سلطان القاری: مرقاۃ المفاتیح شرح مشکوٰۃ المصابیح، طبع ملتان، ج ۳، ص ۲۴۱)

نیز حدیث شریف ”وَصَلُّوا فَإِنَّ صَلَاتِكُمْ تَبْلُغُنِي“ کی شرح میں فرماتے ہیں:

” قاضی عیاض فرماتے ہیں کہ یہ اس لئے کہ جب پاکیزہ اور مقدس نفوس جسمانی تعلقات سے جدا ہوتے ہیں تو انہیں عروج حاصل ہوتا ہے اور وہ عالم بالا سے جا ملتے ہیں اور ان کے لئے کوئی پردہ باقی نہیں رہتا تو وہ سب کو دیکھتے ہیں جیسے وہ سب چیزیں ان کے سامنے ہوں یا فرشتے انہیں خبر دیتے ہیں اور اس میں ایک راز ہے کہ جسے حاصل ہوتا ہے وہی اسے جانتا ہے۔“

(علامہ علی بن سلطان القاری: مرقاۃ المفاتیح شرح مشکوٰۃ المصابیح، طبع ملتان، ج ۲، ص ۳۴۲)

ایسی ہی تصریح محدث جلیل شاہ ولی اللہ محدث دہلوی نے ”تفہیمات آلہیہ“ کی دوسری جلد میں کی ہے، فرماتے ہیں:

”شیخ عبدالقادر جیلانی کو تمام جہان میں سرایت کرنے کا شعبہ حاصل ہے اور یہ اس لئے کہ جب ان کا وصال ہو گیا تو ملا اعلیٰ کی صفت کے ساتھ موصوف ہو گئے اور تمام جہان میں سرایت کرنے والا وجود ان میں منقش ہو گیا، اس بنا پر ان کے طریقے میں روح پیدا ہو گئی۔“

(محمد نور الحق علوی: حاشیہ ہمعات: مطبوعہ حیدرآباد، سندھ: ص ۶۲)

اہل حدیث کے پیشوا نواب صدیق حسن بھوپالی کہتے ہیں:

” اولیاء کو دنیا میں معزول کئے جانے اور خاتمے کا خوف دامن گیر رہتا ہے لیکن جب وہ ایمان کے ساتھ دنیا سے رخصت ہو جاتے ہیں تو صاحبِ ایمان بھی ہوتے ہیں اور صاحبِ ولایت بھی۔“

(صدیق حسن خاں بھوپالی: بغیۃ الرائد فی شرح العقائد: مطبوعہ گوجرانوالہ: ص ۸۷، ۸۸)

ان علماء کے اقوال سے معلوم ہوا کہ اللہ تعالیٰ نے اولیاء کرام کو جو قوتیں عطا فرمائیں تھیں وہ دنیا کی زندگی کے ساتھ مخصوص نہیں ہوتیں بلکہ وصال کے بعد حاصل رہتی ہیں کیونکہ جب اُن کی ولایت باقی ہے تو اس کے آثار بھی باقی ہوں گے۔

## حیاتِ شہداء

حیاتِ شہداء قرآن پاک کی نص سے ثابت ہے، ارشادِ باری ہے :

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ (سورۃ ال عمران:

آیت ۱۶۹)

وہ لوگ جو اللہ کی راہ میں قتل کئے گئے انہیں ہرگز مردہ گمان نہ کرنا بلکہ وہ اپنے رب کے پاس زندہ ہیں رزق دیئے جاتے ہیں۔

قاضی شوکانی اس آیت کی تفسیر میں کہتے ہیں :

” جمہور کے نزدیک اس کا معنی یہ ہے کہ شہداء حقیقی زندگی کے ساتھ زندہ ہیں، پھر ان میں اختلاف ہے بعض علماء کہتے ہیں کہ قبروں میں اُن کی رُو حیں اُن کی طرف لوٹا دی جاتی ہیں تو وہ نعمتوں سے لطف انوز ہوتے ہیں، حضرت مجاہد فرماتے ہیں انہیں جنت کے پھل دیئے جاتے ہیں یعنی انہیں اُن کی خوشبو محسوس ہوتی ہے حالانکہ وہ جنت میں نہیں ہوتے، جمہور کے علاوہ بعض علماء نے کہا کہ یہ زندگی مجازی ہے، مطلب یہ ہے کہ وہ اللہ تعالیٰ کے حکم میں جنت کی نعمتوں سے متمتع ہونے کے مستحق ہیں، پہلا قول صحیح ہے اور مجاز کی طرف رُجوع کا کوئی باعث نہیں ہے۔“

(قاضی محمد بن علی شوکانی: تفسیر فتح القدر، دار المعرفۃ، بیروت، ج ۱، ص ۳۹۹)

اللہ تعالیٰ کے فرمان **عِنْدَ رَبِّهِمْ يُرْزَقُونَ** کی تفسیر میں لکھتے ہیں :

” اس جگہ رزق سے مراد وہی رزق ہے جو عادتاً معروف ہے، یہی جمہور کا مذہب ہے جیسے اس سے پہلے

بیان ہوا، جمہور کے علاوہ بعض علماء کہتے ہیں اس سے مراد اچھی تعریف ہے، حالانکہ کتاب اللہ میں واقع عربی کلمات میں تحریف، اور بغیر کسی سبب مقتضی کے بعید مجازات پر محمول کرنے کی کوئی وجہ نہیں ہے۔

(قاضی محمد بن علی شوکانی: تفسیر فتح القدر، دار المعرفۃ، بیروت، ج ۱، ص ۳۹۹)

## حیات انبیاء علیہم السلام

اس سے پہلے بیان کیا جا چکا ہے کہ اللہ تعالیٰ کے ارشاد کا مطلب یہ ہے کہ شہداء کرام حقیقتاً زندہ ہیں اور انہیں معروف رزق دیا جاتا ہے، ماننا پڑے گا کہ انبیاء کرام بھی حقیقتاً زندہ ہیں اور انہیں معروف رزق دیا جاتا ہے کیوں کہ شہید اس بلند مقام اور دائمی زندگی تک ان کی پیروی کے سبب ہی پہنچا ہے لہذا انبیاء کرام اس زندگی کے زیادہ حق دار ہیں بلکہ ان کی زندگی تو شہداء سے بھی ارفع و اعلیٰ ہے۔

قاضی ثناء اللہ پانی پتی کہتے ہیں :

”علماء کی ایک جماعت قائل ہے کہ یہ زندگی شہداء کے ساتھ خاص ہے، میرے نزدیک حق یہ ہے کہ یہ زندگی ان کے ساتھ خاص نہیں ہے بلکہ انبیاء کرام کی زندگی ان سے زیادہ قوی ہے اور خارج میں اس کے آثار زیادہ ظاہر ہیں یہاں تک کہ نبی اکرم ﷺ کے وصال کے بعد آپ کی ازواج مطہرات سے نکاح جائز نہیں، جب کہ شہید کی بیوہ سے (اس کی عدت کے بعد) نکاح کیا جاسکتا ہے، صدیقین بھی شہداء سے بلند مرتبہ رکھتے ہیں اور صالحین یعنی اولیاء کرام ان کے ساتھ ملحق ہیں جیسے کہ اللہ تعالیٰ کے اس فرمان میں موجود ترتیب دلالت کر رہی ہے۔ ”مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ“ اس لئے صوفیاء کرام فرماتے ہیں ہماری روحوں، ہمارے جسم ہیں اور ہمارے جسم ہماری روحوں ہیں، بہت سے اولیاء کرام بتواتر منقول ہے کہ وہ اپنے دوستوں کی امداد کرتے ہیں اور اپنے دشمنوں کو خائب و خاسر کرتے ہیں، اور اللہ تعالیٰ جسے چاہے اسے ہدایت دیتے ہیں۔“

(قاضی محمد ثناء اللہ پانی پتی: تفسیر مظہری، مطبوعہ ندوۃ المصنفین، دہلی، ج ۱، ص ۱۵۱)

حضرت قاضی ثناء اللہ پانی پتی نے اس عبارت میں وصال کے بعد انبیاء کرام، صدیقین اور اولیاء کی حیات بھی ثابت کی ہے اور یہ بھی بیان کیا ہے کہ ان حضرات کی نصرت و اعانت، اللہ تعالیٰ کے اذن سے جاری ہے۔

قاضی شوکانی کہتے ہیں :

”شہداء کے بارے میں قرآن پاک کی نص وارد ہے کہ وہ زندہ ہیں، رزق دیئے جاتے ہیں اور ان کی زندگی جسمانی ہے، انبیاء و مرسلین کا کیا مقام ہوگا؟ حدیث میں ثابت ہے کہ انبیاء اپنی قبروں میں زندہ ہیں، یہ حدیث امام منذری نے روایت کی اور امام بیہقی نے اسے صحیح قرار دیا۔“

(قاضی محمد بن علی شوکانی: نیل الاوطار، مطبوعہ مصطفیٰ البانی، مصر: ج ۳: ص ۲۸۲)

دوسری بات یہ ہے کہ اللہ تعالیٰ نے نبی اکرم ﷺ کو معنوی شہادت سے نوازا ہے کیونکہ آپ کا وصال اس زہر کے اثر سے ہوا جو خیبر کی یہود نے آپ کو کھلائی تھی۔

امام بخاری اور امام بیہقی، اُم المؤمنین عائشہ رضی اللہ تعالیٰ عنہا سے راوی ہیں کہ :

”نبی اکرم ﷺ مرض وصال میں فرمایا کرتے تھے کہ میں نے جو کھانا خیبر میں کھایا تھا اُس کی تکلیف ہمیشہ محسوس کرتا رہا ہوں اور اس وقت اُس زہر کے اثر سے میری انٹریاں کٹ گئیں ہیں۔“

(امام جلال الدین عبدالرحمن بن ابی بکر السیوطی: الحاوی للفتاویٰ: مطبوعہ دارالکتب العلمیہ، بیروت: ج ۲:

ص ۱۴۹)

علامہ جلال الدین سیوطی فرماتے ہیں :

”نبی اکرم ﷺ کا قبر انور میں زندہ ہونا قرآن سے ثابت ہے یا تو لفظ کے عموم سے یا مفہوم موافقت سے۔“

(امام جلال الدین عبدالرحمن بن ابی بکر السیوطی: الحاوی للفتاویٰ: مطبوعہ دارالکتب العلمیہ، بیروت:

ج ۲: ص ۱۴۹)

یعنی اگر شہادت معنویہ کا اعتبار کیا جائے تو آپ کی حیات اقدس عموم قرآن سے ثابت ہوگی کیونکہ آپ بھی شہید ہیں اور شہید زندہ ہوتے ہیں اور اگر شہادت معنویہ کا اعتبار نہ کیا جائے تو مفہوم موافقت سے حیات ثابت ہوگی کہ جب شہید زندہ ہوتے ہیں تو نبی اکرم ﷺ بطریق اولیٰ زندہ ہوں گے۔

امام علامہ عبدالباقی زرقانی، علامہ ابن عقیل جنبلی سے نقل کرتے ہیں کہ انہوں نے قسم کھا کر کہا کہ نبی اکرم

ﷺ قبر انور میں ازواج مطہرات کے ساتھ شب باشی فرماتے ہیں اس پر علامہ زرقانی نے فرمایا! یہ ظاہر ہے اور

اس سے کوئی مانع نہیں ہے۔



(علامہ محمد بن عبدالباقی زرقانی: شرح مواہب لدنیہ: طبع ۱۲۹۲ھ، ج ۶، ص ۱۹۶)

یاد رہے کہ ابن عقیل حنبلی ان ائمہ میں سے ہیں جن کے اقوال علامہ ابن تیمیہ بطور حوالہ نقل کرتے ہیں۔ حیرت ہے کہ بعض لوگ اس قول پر اعتراض کرتے ہیں حالانکہ حدیث میں ہے کہ قبر، جنت کے باغوں میں سے ایک باغ ہے یا آگ کے گڑھوں میں ایک گڑھا، اور قرآن پاک میں ہے:

**وَلَهُمْ فِيهَا أَزْوَاجٌ مُّطَهَّرَةٌ** (سورة البقرہ: آیت ۲۴)

”اور ان کے لئے باغوں میں ستھری بیویاں ہیں“۔

نبی اکرم ﷺ کے روضہ مقدسہ سے بڑھ کر کس کی قبر، جنت کا باغ ہوگی؟

احادیث مبارکہ

قاضی شوکانی کہتے ہیں: حدیث صحیح میں ہے

**الْأَنْبِيَاءُ أَحْيَاءُ فِي قُبُورِهِمْ**

انبیاء اپنی قبروں میں زندہ ہیں۔

امام بیہقی نے اس حدیث کو صحیح قرار دیا اور اس مسئلے پر ایک رسالہ تصنیف کیا۔

(قاضی محمد بن علی شوکانی: نیل الاوطار: ج ۵: ص ۱۰۸)

حضرت ابودرداء رضی اللہ تعالیٰ عنہ سے روایت ہے کہ رسول اللہ ﷺ نے فرمایا: جمعہ کے دن مجھ پر کثرت سے درود بھیجو کہ یہ وہ دن ہے جس دن میں فرشتے حاضر ہوتے ہیں اور مجھ پر جو بھی دے رو د بھیجے گا اس کا دے رو د مجھ پر پیش کیا جائے گا یہاں تک کہ اس سے فارغ ہو جائے، فرماتے ہیں میں نے عرض کیا کہ وصال کے بعد بھی؟ فرمایا: اللہ تعالیٰ نے زمین پر حرام کر دیا ہے کہ وہ انبیاء کے جسموں کو کھائے۔

**فَنَبِيُّ اللَّهِ حَيٌّ يَرْزَقُ**

(امام محمد بن یزید بن ماجہ: سنن ابن ماجہ، طبع نور محمد، کراچی، ص ۱۱۸)

”اللہ کا نبی زندہ ہے رزق دیا جاتا ہے“۔

اس حدیث کو امام ابن ماجہ نے کتاب الجنائز کے آخری باب میں روایت کیا، علامہ ابن قیم، امام طبرانی کے حوالے سے حضرت ابودرداء رضی اللہ تعالیٰ عنہ سے یہی حدیث نقل کرنے کے بعد روایت کرتے ہیں کہ رسول اللہ

صلی اللہ علیہ وسلم نے فرمایا!

لَيْسَ مِنْ عَبْدٍ يُصَلِّي عَلَيَّ إِلَّا بَلَغَنِي صَوْتُهُ حَيْثُ كَانَ

(محمد بن القسیم الجوزیہ: جلاء الافہام، مطبوعہ قاہرہ: ص ۶۳)

”جو بندہ بھی مجھ پر درود بھیجے گا اس کی آواز مجھے پہنچے گی چاہے وہ کہیں بھی ہو۔“

قاضی شوکانی کہتے ہیں:

”احادیث سے معلوم ہوتا ہے کہ جمعہ کے دن نبی اکرم صلی اللہ علیہ وسلم پر کثرت سے درود بھیجنا چاہئے اور درود

شریف آپ کی خدمت میں پیش کیا جاتا ہے اور یہ ثابت ہوتا ہے کہ آپ قبر میں زندہ ہیں۔“

(قاضی محمد بن علی شوکانی: نیل الاوطار: ج ۳: ص ۲۸۲)

مزید کہتے ہیں:

”محققین کی ایک جماعت اس طرف گئی ہے کہ رسول اللہ صلی اللہ علیہ وسلم وصال کے بعد زندہ ہیں اور اپنی اُمت کی

نیکیوں سے مسرور ہوتے ہیں اور یہ کہ انبیاء کرام کے جسموں کو زمین نہیں کھاتی، جب کہ مطلق ادراک مثلاً اور سننا

تمام مردوں کے لئے ثابت ہے۔“

(قاضی محمد بن علی شوکانی: نیل الاوطار: ج ۳: ص ۲۸۲)

حضرت ملا علی قاری حدیث شریف **فَنَبِيُّ اللَّهِ حَيٌّ يَرْزُقُ** کی شرح میں فرماتے ہیں:

”نبی اللہ سے جنس انبیاء بھی مراد ہو سکتی ہے (جو تمام انبیاء کو شامل ہے) اور یہ بھی ہو سکتا ہے کہ صرف کامل

ترین فرد (نبی اکرم صلی اللہ علیہ وسلم) مراد ہوں، پہلا احتمال متعین ہے کیونکہ نبی اکرم صلی اللہ علیہ وسلم نے موسیٰ علیہ السلام کو قبر میں

کھڑے ہو کر نماز پڑھتے ہوئے ملاحظہ فرمایا، اسی طرح ابراہیم علیہ السلام کو، جیسے کہ مسلم شریف کی حدیث میں

ہے کہ انبیاء اپنی قبروں میں زندہ ہیں، نماز پڑھتے ہیں، امام بیہقی نے فرمایا: انبیاء کرام کا مختلف اوقات میں متعدد

جگہوں میں تشریف لے جانا عقلاً جائز ہے جیسے کہ نبی صادق کی حدیث وارد ہے۔“

(علی بن سلطان محمد قاری: مرقاۃ المفاتیح، مطبوعہ ملتان: ج ۳: ص ۲۴۱)

یہ حدیث معراج کی طرف اشارہ ہے جس میں وارد ہے کہ نبی اکرم صلی اللہ علیہ وسلم نے حضرت موسیٰ علیہ السلام کو قبر

میں نماز پڑھتے ہوئے ملاحظہ فرمایا پھر بیت المقدس میں اور اس کے بعد آسمانوں میں دیکھا۔

## شواہد

حدیث، تفسیر اور سیرت کی کتابوں میں اس حقیقت کے بکثرت شواہد ملتے ہیں کہ نبی اکرم ﷺ زندہ ہیں۔  
 شیخ محقق شیخ عبدالحق محدث دہلوی فرماتے ہیں :

” (تذہیب کے وقت) نبی اکرم ﷺ کی قبر انور سے سب سے آخر میں نکلنے والے صحابی حضرت قثم رضی اللہ تعالیٰ عنہ نے فرمایا: میں نے نبی اکرم ﷺ کو قبر میں دیکھا کہ آپ ہونٹ ہلا رہے تھے، میں نے سننے کے لئے کان قریب کیا تو آپ کہہ رہے تھے **رَبِّ اُمَّتِي رَبِّ اُمَّتِي**۔ (یا اللہ میری اُمت کو بخش دے)۔“

(شیخ عبدالحق محدث دہلوی: مدارج النبوة (فارسی): مطبوعہ سکھر: ج ۲: ص ۴۴۲)

امام ابو نعیم اصبہانی (متوفی ۴۳۰ھ) حضرت سعید بن مسیب سے روایت کرتے ہیں:

” واقعہ حرہ (جب یزید کی فوجوں نے مدینہ طیبہ پر چڑھائی کی) کے موقع پر مسجد نبوی میں میرے سوا کوئی نہیں تھا، جب نماز کا وقت آتا تو میں قبر انور سے اذان کی آواز سنتا تھا، پھر میں تکبیر کہہ کر نماز پڑھتا تھا، اہل شام گروہ در گروہ مسجد میں داخل ہوتے اور کہتے اس بوڑھے مجنون کو دیکھو۔“

(امام ابو نعیم احمد بن عبد اللہ اصبہانی: دلائل النبوة: مطبوعہ عالم الکتب، بیروت: ص ۲۰۶)

امام دارمی (متوفی ۲۵۵ھ) حضرت سعد بن عبد العزیز سے روایت کرتے ہیں:

” حرہ کے زمانے میں تین دن تک مسجد نبوی میں اذان اور تکبیر نہیں کہی گئی، حضرت سعید بن مسیب مسجد ہی میں رہے، انہیں نبی اکرم ﷺ کے روضہ انور سے آواز سن کر ہی نماز کے وقت کا پتا چلتا تھا۔“

(امام عبد اللہ بن عبد الرحمن دارمی: سنن الدارمی: مطبوعہ دار المحاسن، قاہرہ: ج ۱: ص ۴۳)

علامہ ابن تیمیہ کہتے ہیں:

” ایک جماعت نے نبی اکرم ﷺ یا دیگر اولیاء کی قبروں سے سلام کا جواب سنا، اور سعید بن مسیب حرہ کی راتوں میں قبر سے اذان سنا کرتے تھے، یہ اور اس قسم کے دوسرے واقعات یہ سب حق ہیں ہماری ان میں بحث نہیں ہے اور معاملہ اس سے کہیں زیادہ بڑا اور برتر ہے۔“

(علامہ ابن تیمیہ الحرانی: اقتضاء الصراط المستقیم: مطبوعہ مکتبہ سلفیہ، لاہور: ص ۳۷۱)

امام علامہ نسفی فرماتے ہیں:

”ایک بدوی نبی اکرم ﷺ کی تدفین کے بعد حاضر ہوا اور اس نے اپنے آپ کو آپ کی قبر انور پر گرا دیا اور روضہ اقدس کی خاک پاک اپنے سر پر ڈالی اور کہا یا رسول اللہ! آپ نے فرمایا، اور ہم نے سنا اور آپ پر جو نازل ہوا اس میں یہ بھی تھا، **وَلَوْ أَنَّهُمْ إِذْ ظَلَمُوا أَنفُسَهُمْ** (الآیۃ) اور میں اللہ تعالیٰ سے اپنے گناہ کی مغفرت طلب کرتے ہوئے آپ کی خدمت میں حاضر ہوا ہوں، لہذا آپ اللہ تعالیٰ سے میری مغفرت کی دُعا فرمائیں، اسے قبر انور سے ندا دی گئی کہ تمہیں بخش دیا گیا۔“

(امام عبداللہ بن احمد نسفی: تفسیر نسفی: مطبوعہ دارالکتب العربی، بیروت: ج ۱: ص ۲۳۲)

یہی روایت امام قرطبی نے اپنی تفسیر میں معمولی اختلاف کے ساتھ بیان کی۔

(امام محمد بن احمد القرطبی: الجامع لاحکام القرآن: دار احیاء التراث العربی، بیروت: ج ۵: ص ۲۶۵)

امام فخر الدین رازی فرماتے ہیں:

”حضرت ابو بکر صدیق رضی اللہ تعالیٰ عنہ کی ایک کرامت یہ ہے کہ جب آپ کا جنازہ روضہ نبوی کے دروازے پر لایا گیا اور عرض کیا گیا یا رسول اللہ! آپ پر سلام ہو! یہ ابو بکر دروازے پر حاضر ہیں، اچانک دروازہ کھل گیا اور قبر انور سے آواز آئی۔ **أَدْخِلُوا الْحَبِيبَ إِلَى الْحَبِيبِ** (حبیب کو حبیب کے پاس لے آؤ)۔“

(ابو عبداللہ فخر الدین محمد بن عمر رازی: التفسیر الکبیر: عبدالرحمن محمد، مصر: ج ۲۱: ص ۸۶)

## ائمہ اسلام کے ارشادات

نبی اکرم ﷺ کی حیات طیبہ کے بارے میں ائمہ اسلام کے ارشادات اتنے زیادہ ہیں جن کا احاطہ نہیں کیا جاسکتا، ذیل میں چند اقوال پیش کئے جاتے ہیں:

امام علامہ ابن الحاج کہتے ہیں:

”ہمارے علماء رحمۃ اللہ علیہم فرماتے ہیں کہ زیارت کرنے والا یہ خیال کرے کہ نبی اکرم ﷺ حیات ہیں اور میں آپ کے سامنے حاضر ہوں کیونکہ آپ کی حیات طیبہ اور وصال فرمانے میں فرق نہیں ہے یعنی اُمت کے مشاہدہ کرنے، ان کے احوال، نیتوں، عزائم اور خیالات کو پہچاننے میں، یہ سب آپ کے نزدیک ظاہر ہے اس میں کوئی خفاء نہیں ہے۔“

(امام ابن الحاج: المدخل: دارالکتب العربی، بیروت: ج: ۱: ص: ۲۵۲)

علامہ قسطلانی شارح بخاری نے بھی بعینہ یہی تصریح فرمائی ہے۔

(امام احمد بن محمد القسطلانی: موہب لدنیہ شرح الزرقانی: مطبوعہ مصر ۱۲۹۱ھ: ج: ۸: ص: ۳۲۸)

امام جلال الدین سیوطی فرماتے ہیں :

”ان عبارات اور احادیث کے مجموع سے ثابت ہو گیا کہ نبی اکرم ﷺ جسمانی اور روحانی طور پر زندہ ہیں اور آپ تصرف فرماتے ہیں اور اطراف زمین اور عالم بالا میں جہاں چاہتے ہیں تشریف لے جاتے ہیں اور آپ اسی حالت میں ہیں جو آپ کے وصال سے پہلے تھی اور آپ کی کسی چیز میں تبدیلی نہیں آئی اور آپ ہماری نگاہوں سے پوشیدہ ہیں جیسے فرشتے جسمانی طور پر زندہ ہونے کے باوجود نظروں سے پوشیدہ کئے گئے ہیں، جب اللہ تعالیٰ کسی شخص کو آپ کی زیارت سے مشرف فرمانا چاہتا ہے تو اس کے لئے پردے اٹھا دیتا ہے تو وہ آپ کی ہو بہو اسی حالت میں زیارت کرتا ہے جو آپ کو حاصل ہے، اس سے کوئی امر مانع نہیں ہے اور یہ کہنے کا بھی کوئی سبب نہیں ہے کہ مثال کی زیارت ہوتی ہے۔“

(امام عبدالرحمن بن ابی بکر: الحاوی للفتاویٰ: بیروت: ج: ۲: ص: ۲۶۵)

حضرت علامہ ملا علی قاری، حدیث شریف ”مَا مِنْ مُسْلِمٍ يَسْلِمُ عَلَيَّ“ کی شرح میں فرماتے ہیں:

”معنی یہ ہے کہ نبی اکرم ﷺ (اللہ تعالیٰ کے انوار و تجلیات کے مشاہدہ میں) محو ہیں، اللہ تعالیٰ آپ کی روح شریف کو متوجہ فرماتا ہے تاکہ آپ سلام عرض کرنے والے کے دلِ ناتواں کی پاسداری کے لئے سلام کا جواب عنایت فرمائیں، ورنہ معتمد عقیدہ یہ ہے کہ نبی اکرم ﷺ اپنی قبر اطہر میں زندہ ہیں جیسے کہ دیگر انبیاء کرام اپنی قبروں میں اپنے رب کی بارگاہ میں زندہ ہیں اور ان کی ارواح مقدسہ کا دنیا اور عالم بالا سے تعلق ہے جیسے کہ دنیاوی زندگی میں تھا، وہ قلب کے اعتبار سے عرش ہیں اور جسمانی طور پر زمین پر تشریف فرما ہیں۔“

(امام علی بن سلطان محمد القاری: شرح شفاء: دارالفکر، بیروت: ج: ۳: ص: ۴۹۹)

علامہ سید محمود آلوسی کہتے ہیں:

”مکمل حدیث امام طبرانی نے روایت کی ہے کہ جو نبی بھی رحلت فرماتے ہیں تو وہ چالیس صبح اپنی قبر میں ٹھہرتے ہیں یہاں تک کہ ان کی روح ان کی طرف لوٹا دی جاتی ہے اور میں شبِ معراج موسیٰ علیہ السلام کے پاس

سے گزرا تو وہ اپنی قبر میں کھڑے نماز پڑھ رہے تھے..... اس حدیث کا یہ مطلب نہیں ہے کہ وہ اپنی قبر میں مقیم نہیں رہتے بلکہ وہاں سے چلے جاتے ہیں، اس کا مطلب یہ ہے کہ انبیاء دوسرے مردوں کی طرح چالیس صبح سے زیادہ میت نہیں رہتے بلکہ اُن کی روح ان کی طرف لوٹا دی جاتی ہے اور وہ زندہ ہوتے ہیں، اس مطلب کا چالیس دن کے بعد قبر سے نکلنے کے دعوے کے ساتھ کیا تعلق؟ قبر میں زندہ ہونے کو باہر نکلنا لازم نہیں ہے..... میں انبیاء علیہم السلام کی حیات کا قائل ہوں۔“

(علامہ سید محمود آلوسی: تفسیر روح المعانی: مطبوعہ ایران: ج ۲۲: ص ۳۶)

اس مدت کے سلسلے میں روایات مختلف ہیں:

علامہ سیوطی فرماتے ہیں :

”امام الحرمین نے نہایہ میں پھر رافعی نے شرح میں فرمایا:

مروی ہے کہ نبی اکرم ﷺ نے فرمایا! میں اپنے رب کی بارگاہ میں اس سے زیادہ عزت والا ہوں کہ مجھے تین دن کے بعد قبر میں چھوڑ دے..... امام الحرمین نے اضافہ فرمایا..... ایک روایت میں کہ دو دن سے زیادہ، ابوالحسن ابن زاغونی حنبلی نے اپنی بعض کتابوں میں بیان کیا ہے کہ اللہ تعالیٰ کسی نبی کو ان کی قبر میں آدھ دن سے زیادہ نہیں چھوڑتا۔“

(امام عبدالرحمن بن ابی بکر سیوطی: الحاوی للفتاویٰ: ج ۲: ص ۲۶۴)

شیخ محقق شاہ عبدالحق محدث دہلوی فرماتے ہیں :

”انبیاء کرام کی زندگی پر اتفاق ہے کسی کا اس میں اختلاف نہیں ہے اور یہ جسمانی، دنیاوی اور حقیقی زندگی ہے، شہداء کی طرح معنوی اور روحانی نہیں ہے۔“

(شیخ محقق عبدالحق محدث دہلوی: اشعة اللمعات، فارسی: مطبوعہ سکھر: ج ۱: ص ۵۷)

شاہ ولی اللہ محدث دہلوی کہتے ہیں:

”میں نے محسوس کیا کہ آپ کی خصوصیت یہ ہے کہ آپ اپنی روح کو اپنے جسم کی صورت میں قائم کر سکتے ہیں، اسی طرف نبی اکرم ﷺ نے اشارہ فرمایا کہ انبیاء کو (حقیقی) موت نہیں آتی وہ اپنی قبروں میں ہوتے ہوئے نماز پڑھتے ہیں، حج کرتے ہیں اور وہ زندہ ہیں وغیر ذلک۔“

(علامہ شاہ ولی اللہ محدث دہلوی: فیوض الحرمین: طبع کراچی: ص ۸۴)

امام احمد رضا محدث بریلوی فرماتے ہیں :

”فقیر غفرلہ المولی القدر نے اس رسالہ (حیات الموات) میں یہ التزام بھی رکھا کہ جو آثار و احادیث و اقوال علمائے قدیم و حدیث خاص حضور پر نور سید عالم حمی، باقی، روح مجسم ﷺ کی حیات عالی و علم عظیم و سمیع جلیل و بصر کریم میں وارد نہیں ذکر نہ کرے، تین وجہ سے

اولاً : مسلمانوں پر نیک گمان کہ خاص حضور ﷺ کو کوئی کلمہ گو مثل سائر اموات نہ جانے گا۔

ثانیاً : واللہ! فقیر کو حیا آئی کہ حضور ﷺ کا نام ایسی بحث لا و نعم میں بطور خود شامل کرے، ہاں دوسرے کی طرف سے ابتدا ہو تو اظہار حق میں مجبوری ہے۔

ثالثاً : وہاں دلائل کی وہ کثرت کہ نطاقِ نطق، بیان سے عاجز، پھر انہیں اقوال پر قناعت بس کہ جس سرکار کے غلام ایسے، العظمتہ للہ! اس کا پوچھنا ہی کیا ہے؟ آخر انہیں یہ مدارج و معارج کس نے عطا کئے؟ اسی سرکار ابد قرار نے ﷺ۔

(امام احمد رضا بریلوی: فتاویٰ رضویہ: سنی دارالاشاعت، مبارکپور، انڈیا: ج ۴: ص ۳۰۵)

## مکہ معظمہ سے

مکہ معظمہ کے جلیل القدر عالم، عظیم محدث علامہ سید محمد علوی مالکی فرماتے ہیں:

”برزخی زندگی، حقیقی زندگی ہے، اس پر واضح آیات اور احادیث صحیحہ مشہورہ دلالت کرتی ہیں۔

یہ حقیقی زندگی اس بات کے منافی نہیں ہے کہ انہیں موت کے ساتھ موصوف کیا گیا ہے، جیسے کہ قرآن پاک میں ہے۔

وَمَا جَعَلْنَا لِبَشَرٍ مِّن قَبْلِكَ الْخُلْدَ اے حبیب! ہم نے تم سے پہلے کسی انسان کو ہمیشہ کی زندگی نہیں

دی۔

اِنَّكَ مَيِّتٌ وَّ اِنَّهُمْ مَيِّتُونَ بے شک تم پر موت آنے والی ہے اور وہ بھی مرنے والے ہیں۔

(منافست اس لئے نہیں کہ ہر ذی روح پر ایک دفعہ موت آتی ہے، اس کے بعد اسے زندگی دی جاتی ہے۔

قادری) ہم نے جو کہا کہ برزخی زندگی حقیقی زندگی ہے تو اس کا مقصد یہ ہے کہ وہ زندگی خیالی یا مثالی نہیں جیسے کہ

بعض ملحدین خیال کرتے ہیں جن کی عقلوں میں صرف آنکھوں دیکھی جانے والی چیزوں پر ایمان لانے کی گنجائش ہے، انسانی تصور سے ماوراء امور غیبیہ پر ایمان لانے کے لئے وہ تیار نہیں ہوتے اور نہ ہی اللہ تعالیٰ کی قدرت کی کیفیت کو ماننے کے لئے آمادہ ہوتے ہیں۔

ہم جو کہتے ہیں کہ حیات برزخیہ، حقیقی زندگی ہے، اس کے مطلب میں معمولی سوجھ بوجھ والا آدمی بھی چند لمحے غور کرے تو اسے ذرہ برابر اشکال نہیں رہے گا، حقیقی زندگی کا مطلب اس کے سوا نہیں ہے کہ وہ زندگی باطل اور وہمی نہیں ہے، جیسے کہ بعض اوقات عالم برزخ اور عالم آخرت اور دوسرے جہانوں کے احوال، مثلاً حشر و نشر اور حساب کتاب کے احوال کے بارے میں شکوک و شبہات میں مبتلا ذہنوں میں یہ خیال پیدا ہوتا ہے..... احادیث اور آثار کثیرہ اس پر دلالت کرتے ہیں کہ میت خواہ وہ مومن ہو یا کافر، سنتا ہے، محسوس کرتا ہے اور پہچانتا ہے۔“

(علامہ سید محمد علوی مالکی: مفہیم یجب ان تصحیح: مطبوعہ دہلی: ص ۱۵۹)

علامہ سید محمد علوی مالکی تصریح کرتے ہیں کہ انبیاء کرام کی زندگی بلند و بالا ہے اور ہمیں اس کے ثابت کرنے کی حاجت نہیں ہے۔

”ہم اس سے پہلے بیان کر چکے ہیں کہ برزخی زندگی، حقیقی زندگی ہے اور نصوص ثابتہ سے معلوم ہوتا ہے کہ میت، مومن ہو یا کافر سنتا ہے، محسوس کرتا ہے اور جانتا ہے، اور یہ کہ زندگی، رزق اور روحوں کا جنت میں داخل ہونا شہید کے ساتھ خاص نہیں ہے، یہی وہ صحیح مذہب ہے جس کے ائمہ دین اور جمہور اہل سنت قائل ہیں، اس لئے انبیاء کرام علیہم السلام کی زندگی کا بیان کرنا ضروری نہیں ہے، یہ آفتاب سے زیادہ روشن حقیقت ہے اور محتاج اثبات نہیں ہے، بلکہ صحیح یہ ہے کہ بیان کیا جائے کہ ان کی زندگی بلند و بالا اور کامل و مکمل ہے، جیسے کہ روئے زمین پر رہنے والوں لوگوں کی زندگیوں کے مراتب، مقامات اور درجات مختلف ہیں۔“

(علامہ سید محمد علوی مالکی: مفہیم یجب ان تصحیح: مطبوعہ دہلی: ص ۱۶۵)

حیات انبیاء علیہم السلام پر دلالت کرنے والی متعدد احادیث نقل کرنے کے بعد فرماتے ہیں :

”احادیث مذکورہ اور دیگر احادیث سے قطعی طور پر ثابت ہوتا ہے کہ انبیاء کرام کی وفات کا مطلب یہ ہے کہ وہ ہم پر سے غائب کر دیئے گئے ہیں اور ہم ان کا ادراک نہیں کر سکتے اگرچہ وہ موجود اور زندہ ہیں، جیسے کہ فرشتے زندہ اور موجود ہیں لیکن ہم انہیں دیکھ نہیں سکتے۔“



(علامہ سید محمد علوی مالکی: مفہیمِ یجب ان تصحیح: مطبوعہ دہلی: ص ۱۷۱)

## علماء دیوبند

المہند ایک مختصر رسالہ ہے جس پر مولوی اشرف علی تھانوی، مولوی محمود حسن وغیرہ چوبیس اکابر علماء دیوبند کے تائیدی دستخط ہیں، اس میں مولوی خلیل احمد انبیٹھوی لکھتے ہیں:

”ہمارے نزدیک اور ہمارے مشائخ کے نزدیک رسول اللہ ﷺ اپنی قبر شریف میں زندہ ہیں اور آپ ﷺ کی زندگی دنیاوی ہے لیکن آپ مکلف نہیں ہیں اور یہ زندگی نبی اکرم ﷺ، تمام انبیاء صلوات اللہ علیہم اور شہداء کے ساتھ مختص ہے اور برزخی نہیں ہے جو کہ تمام مومنوں بلکہ تمام انسانوں کو حاصل ہے۔“

(خلیل احمد انبیٹھوی: المہند: کتب خانہ رحیمیہ، دیوبند: ص ۱۳)

مولوی محمد قاسم نانوتوی، بانی دارالعلوم دیوبند، اپنی منفرد تحقیق کرتے ہوئے لکھتے ہیں:

”حیات نبوی بوجہ ذاتیت قابلِ زوال نہیں اور حیات مومنین بوجہ عرضیت قابلِ زوال ہے اس لئے وقتِ موت حیات نبوی صلعم زائل نہیں ہوگی ہاں مستور ہو جائے گی اور حیات مومنین ساری یا آدھی تہائی زائل ہو جائے گی سو در صورتِ تقابلِ عدم و ملکہ اس استتار حیات میں رسول اللہ صلعم کو تو مثلِ آفتاب سمجھئے کہ وقتِ کسوفِ قمر بے اوٹ میں حسبِ مزعوم حکماء اس کا نور مستور ہو جاتا ہے زائل نہیں ہوتا۔“

(مولوی محمد قاسم نانوتوی: آبِ حیات، مطبعِ مجتہائی، پاکستان: ص ۹-۲۰۸)

## حرفِ آخر

بعض معاندین یہ پروپیگنڈہ کرتے ہیں کہ اہل سنت و جماعت کے نزدیک انبیاء کرام علیہم السلام پر موت طاری ہی نہیں ہوتی، یہ محض افتراء ہے، حقیقت کے ساتھ اس کا کوئی تعلق نہیں ہے، غزالی زماں حضرت علامہ سید احمد سعید کاظمی رحمۃ اللہ علیہ فرماتے ہیں:

”جو شخص انبیاء علیہم السلام کے حق میں موت اور قبضِ روح کا مطلقاً انکار کرے وہ نصوصِ قرآنیہ اور احادیث متواترہ کا منکر اور دائرہ اسلام سے خارج ہے۔“

(علامہ سید احمد سعید کاظمی: حیاتِ انبی، مکتبہ فریدیہ، ساہیوال: ص ۷۸)

امام احمد رضا بریلوی فرماتے ہیں:

انبیاء کو بھی اجل آنی ہے  
 لیکن ایسی کہ فقط آنی ہے  
 پھر اُسی آن کے بعد اُن کی حیات  
 مثل سابق وہی جسمانی ہے  
 رُوح تو سب کی ہے زندہ ان کا  
 جسم پُر نور بھی روحانی ہے  
 اُس کی ازواج کو جائز ہے نکاح  
 اُس کا ترکہ بٹے جو فانی ہے  
 یہ ہیں حی ابدی ان کو رضا  
 صدقِ وعدہ کی قضا مانی ہے

(امام احمد رضا بریلوی: حدائقِ بخشش، حامد اینڈ کمپنی، لاہور: ج ۲: ص ۵۲)